



02. 04. 2026

### தலைப்புச் செய்திகள்

1. தமிழக சட்டப்பேரவை தேர்தலுக்கான வேட்பு மனு தாக்கல் இரண்டாவது நாளாக இன்று தொடர்ந்து நடைபெறுகிறது.

திமுக இளைஞர் அணி தலைவர் திரு. உதயநிதி ஸ்டாலின், அஇஅதிமுக முன்னாள் அமைச்சர் திரு. டி. ஜெயகுமார், த.வெ.க தலைவர் திரு.ஜோஸஃப் விஜய் உள்ளிட்டோர் வேட்பு மனுக்களை தாக்கல் செய்துள்ளனர்.

2. தமிழ்நாட்டில் அரசியல் கட்சி தலைவர்களின் தேர்தல் பிரச்சாரம் தீவிரமடைந்துள்ளது.

3. நாடாளுமன்ற பட்ஜெட் கூட்டத்தொடர் இன்றுடன் நிறைவடைகிறது.

4. நாட்டின் அஞ்சல் துறை வேகமாக முன்னேறி வருவதாக மத்திய அமைச்சர் திரு. ஜோதிர் ஆதித்ய சிந்தியா கூறியுள்ளார்.

5. 20 வயதிற்குட்பட்டோருக்கான ஆசிய கோப்பை மகளிர் கால்பந்து போட்டியில் இந்தியா இன்று ஜப்பானை எதிர்கொள்கிறது.

### இனி விரிவான செய்திகள்

\*\*\*\*\*

## வேட்பு மனு

தமிழகத்தில் வரும் 23ஆம் தேதி நடைபெறும் சட்டப்பேரவை தேர்தலுக்கான வேட்பு மனு தாக்கல் இன்று மீண்டும் தொடர்ந்து நடைபெற்று வருகிறது.

சேப்பாக்கம் - திருவல்லிக்கேணி தொகுதியில் திமுக சார்பில் போட்டியிட அக்கட்சியின் இளைஞரணி தலைவர் திரு.உதய நிதி ஸ்டாலின் வேட்பு மனுவை தாக்கல் செய்தார்.

சென்னை ராயபுரம் தொகுதியில் அஇஅதிமுக வேட்பாளர் திரு.டி.ஜெயகுமார் மனு தாக்கல் செய்தார்.

திருச்சி கிழக்கு சட்டப்பேரவை தொகுதியில் தமிழக வெற்றி கழகத்தின் தலைவர் திரு.ஜோசப் விஜய், வேட்புமனு தாக்கல் செய்தார்.

ராசிபுரம் சட்டமன்ற தொகுதியில் திமுகவின் டாக்டர் மதிவேந்தன்,

சென்னை சைதாப்பேட்டை தொகுதியில் அ.ம.மு.க.-வின் செந்தமிழன், உள்ளிட்டோர் வேட்பு மனுக்களை தாக்கல் செய்தனர்.

இதனிடையே பிஜேபியும் காங்கிரசும் இதுவரை கட்சியின் வேட்பாளர் பட்டியலை இன்னும் வெளியிடவில்லை.

வேட்பு மனுக்களை தாக்கல் செய்ய வரும் 6ஆம் தேதி கடைசி நாளாகும்.

\*\*\*\*\*

## பிரச்சாரம்

இந்நிலையில் அரசியல் கட்சி தலைவர்கள் பல்வேறு இடங்களில் தத்தம் கட்சி, கூட்டணி கட்சி வேட்பாளர்களுக்கு ஆதரவாக வாக்குகளை திரட்டி வருகின்றனர்.

ஈரோடு திண்டல் தேர்தல் பொதுக்கூட்டத்தில் இன்று திமுக மற்றும் கூட்டணி கட்சி வேட்பாளர்களுக்கு ஆதரவாக வாக்குகளை திரட்டிய திமுக தலைவர்

திரு.மு.க.ஸ்டாலின் தமிழகத்தில் சட்டம் ஒழுங்கு சிறப்பாக உள்ளது என கூறினார்.

60 நாட்களுக்குள் 86 சதவிகித வழக்குகளில் குற்றப்பத்திரிக்கை தாக்கல் செய்யப்பட்டுள்ளதாக தெரிவித்தார்.

அஇஅதிமுக பொதுச்செயலாளர் திரு.எடப்பாடி கே.பழனிச்சாமி தமது கட்சி கூட்டணி கட்சி வேட்பாளர்களுக்கு ஆதரவாக தர்மபுரி கிருஷ்ணகிரியில் இன்று வாக்குகளை சேகரிக்கிறார்.

திருச்சி மரக்கடை பகுதியில் வாக்குகளை சேகரித்த த.வெ.க தலைவர் திரு.ஜோசப் விஜய் ஆட்சிக்கு வந்தால் கல்வி, மருத்துவம், குடிநீர் உள்ளிட்ட அடிப்படை வசதிகளை மேம்படுத்துவோம் என உறுதி அளித்தார்.

உதகை குன்னூரில் தேர்தல் பிரச்சாரம் மேற்கொண்ட நாம் தமிழர் கட்சியின் தலைமை ஒருங்கிணைப்பாளர் திரு.சீமான் தமிழக மக்கள் தங்கள்மீது அசைக்க முடியாத நம்பிக்கை வைத்திருப்பதாக கூறினார்.

தர்மபுரியில் வாக்குகளை சேகரித்த அஇஅதிமுக கூட்டணியில் உள்ள பா.ம.க.வின் திருமதி சௌமியா அன்புமணி வெற்றிபெற்றால் பெண்களுக்கான சிறப்பு திட்டங்கள் செயல்படுத்தப்படும் என உறுதி அளித்தார்.

\*\*\*\*\*

### தேர்தல் இருவரி

மயிலாடுதுறை சட்டப்பேரவை தொகுதிக்குட்பட்ட பட்டவர்த்தி தலைஞாயிறு கிராமங்களில் உள்ள வாக்குப்பதிவு மையங்களை தேர்தல் பொது பார்வையாளர் மேகா ஷர்மா பர்வையிட்டதோடு, அடிப்படை வசதிகளை ஆய்வு செய்தார்.

அரியலூர் பெரம்பலூர் மாவட்டங்களில் வாக்குப்பதிவு நாளன்று விடுமுறை அளிக்காத தொழில் நிறுவனங்கள் மீது 04329 222 654 என்ற தொலைபேசி எண்ணில் புகார் தெரிவிக்கலாம்.

\*\*\*\*\*

## விழிப்புணர்வு

தூத்துக்குடியில் 100 சதவிகித வாக்குப்பதிவை வலியுறுத்தி அரசு ஊழியர்கள் பொதுமக்களுக்கு மரக்கன்றுகள் வழங்கி விழிப்புணர்வு ஏற்படுத்தியதாக எமது செய்தியாளர் தெரிவிக்கிறார்.

வாய்ஸ்

இதேபோல் மதுரையில் வண்ண கோலங்கள் வரைந்து ஒயிலாட்டம் ஆடி விழிப்புணர்வு ஏற்படுத்தப்பட்டதோடு மாவட்ட தேர்தல் அலுவலர் திரு.பிரவீன்குமார் தலைமையில் உறுதிமொழி ஏற்கப்பட்டது.

\*\*\*\*\*

## கேரளம் பிரச்சாரம்

கேரள மாநிலத்தில் 140 சட்டப்பேரவை தொகுதிகளுக்கு வரும் 9ஆம் தேதி நடைபெறும் வாக்குப்பதிவிற்கு அரசியல் கட்சி தலைவர்களின் தேர்தல் பிரச்சாரம் தீவிரமடைந்துள்ளது.

காங்கிரஸ் கட்சியின் திருமதி பிரியங்கா காந்தி ஐக்கிய ஜனநாயக முன்னணி வேட்பாளர்களுக்கு ஆதரவாக திருவனந்தபுரம், கொல்லம் பகுதிகளில் இன்று வாக்குகளை சேகரிக்கிறார்.

இடது சாரி ஜனநாயக முன்னணி வேட்பாளர்களுக்கு ஆதரவாக இந்திய கம்யூனிஸ்ட் கட்சியின் தேசிய செயலர் திரு. டி. ராஜா இடுக்கி பூப்பாரா பகுதியில் வாக்குகளை சேகரித்தார்.

\*\*\*\*\*

## நாடாளுமன்றம்

நாடாளுமன்ற பட்ஜெட் கூட்டத்தொடர் இன்றுடன் நிறைவடைகிறது.

மக்களவையில் நிறைவேறிய ஆந்திர பிரதேச மறுசீரமைப்பு மசோதா மாநிலங்களவையில் இன்று விவாதத்திற்கு எடுத்துக்கொள்ளப்படுகிறது.

பட்ஜெட் கூட்டத்தொடரின் முதற்கட்டம் கடந்த ஜனவரி 28ஆம் தேதிமுதல் பிப்ரல் 13ஆம் தேதிவரை நடைபெற்ற நிலையில், குடியரசு தலைவரின் உரைக்கு நன்றி தெரிவிக்கும் தீர்மானத்தின் மீதான விவாதமும்,

2026-27-ம் நிதியாண்டிற்கான நிதிநிலை அறிக்கை மீதான விவாதமும் இடம்பெற்றது.

மார்ச் 8ஆம் தேதி தொடங்கிய இரண்டாம் கட்ட பட்ஜெட்கூட்டத்தொடரில் மேற்காசிய நிலவரம் குறித்து இரு அவைகளிலும் பிரதமர் திரு.நரேந்திரமோடி உரையாற்றினார்.

இக்கூட்டத்தொடர் இன்றுடன் நிறைவடைய உள்ளது.

\*\*\*\*\*

#### மனோகர் லால்

நாட்டில் அனைத்து மின் நுகர்வோருக்கும் முன்பணம் செலுத்தும் ஸ்மார்ட் மீட்டர் கட்டாயமாக்கப்படாது என மத்திய எரிசக்தி துறை அமைச்சர் திரு.மனோகர் லால் தெரிவித்துள்ளார்.

மக்களவையில் இன்று துணை கேள்விகளுக்கு பதில் அளித்து பேசிய அவர் இதுபோன்ற ஸ்மார்ட் மீட்டர் பொருத்துவது நுகர்வோருக்கும் மாநில அரசுகளுக்கும் நிறுவனங்களுக்கும் பயனளிக்கும் என்று குறிப்பிட்டார்.

பல்வேறு மாநிலங்கள் இதனை நடைமுறைக்கு கொண்டுவந்ததையும் அமைச்சர் சுட்டிக்காட்டினார்.

\*\*\*\*\*

#### ஜோதிர் ஆதித்ய சிந்தியா

இந்திய அஞ்சல் துறை வேகமாக முன்னேறி வருகிறது என மத்திய தகவல் தொடர்புத்துறை அமைச்சர் திரு.ஜோதிர் ஆதித்ய சிந்தியா தெரிவித்துள்ளார்.

புதுதில்லி சகாரன்பூர் அஞ்சல் பயிற்சி மையத்தின் 75ஆவது ஆண்டு விழா கொண்டாட்டத்தில் இன்று உரையாற்றிய அவர், ஒவ்வொரு ஆண்டும் 30 ஆயிரம்

பயிற்சியாளர்கள் இம்மையத்தில் பயிற்சி பெறுவதாக கூறினார்.

சாதாரண ஊழியர்களை தேசத்திற்கு சேவை செய்ய இம்மையம் தயார்செய்வதாக அமைச்சர் குறிப்பிட்டார்.

\*\*\*\*\*

### நிதியமைச்சகம்

மேற்காசிய நிலவரத்தால் உலகளாவிய விநியோக சங்கிலிகளில் ஏற்பட்டுள்ள இடையூறுகளை கருத்தில் கொண்டு முக்கிய பெட்ரோ கெமிக்கல் பொருட்களுக்கு வரும் ஜூன் 30ஆம் தேதிவரை முழுமையான சுங்க வரி விலக்கு அளிக்க முடிவு செய்யப்பட்டுள்ளதாக மத்திய நிதியமைச்சகம் தெரிவித்துள்ளது.

பெட்ரோலிய வேதி பொருட்களின் மூலப்பொருட்கள், நெகிழி, ஜவுளி, மருந்துபொருட்கள், வாகன உதிரிபாகங்கள், உள்ளிட்டவை இதில் அடங்கும் என்றும் அமைச்சகம் தெளிவுபடுத்தியுள்ளது.

\*\*\*\*\*

### ஆட்டிசம் தினம்

உலக ஆட்டிசம் விழிப்புணர்வு தினம் இன்று கடைபிடிக்கப்படுகிறது.

மன இறுக்கம் கொண்டவர்களை ஏற்றுக்கொள்வது, ஆதரவு அளிப்பது, அவர்களை சேர்த்துக்கொள்வது அவர்களின் உரிமைகளை ஆதரிப்பது என்பதே இந்நாளின் நோக்கமாகும்.

"ஆட்டிசமும், மனிதநேயமும் - ஒவ்வொரு உயிருக்கும் மதிப்பு உண்டு" என்பதே இந்நாண்டின் கருப்பொருளாகும்.

இந்நாளை ஒட்டி பல்வேறு மாவட்டங்களில் விழிப்புணர்வு நிகழ்ச்சிகள் நடைபெற்று வருகின்றன.

திருவள்ளூர் மாவட்டத்தில் ஆட்சித்தலைவர் திரு.பிரதாப் ஆட்டிசம் பாதிக்கப்பட்ட குழந்தைகள் வரைந்த ஓவியங்களை பார்வையிட்டு பாராட்டினார்.

ஆட்டிசம் பாதித்த குழந்தைகளின் திறனை அறிந்து உரிய பயிற்சி அளிக்கப்பட வேண்டும் என்று திருச்சி சிறப்பு பள்ளியின் இயக்குனர் திருமதி பிரவீனா கார்மல் அறிவுறுத்தியுள்ளார்.

வாய்ஸ்

\*\*\*\*\*

இருவரி

ஜம்மு காஷ்மீர் பகுதியில் ஏற்பட்ட விபத்தில் வீர மரணம் அடைந்த கிருஷ்ணகிரி மாவட்டம் மருதேபள்ளி கிராமத்தை சேர்ந்த விக்னேஷின் உடல் சொந்த ஊர் வந்தடைந்தது.

அன்னாரது உடலுக்கு மாவட்ட ஆட்சித்தலைவர் திரு.தினேஷ்குமார், பொதுமக்கள் உள்ளிட்டோர் மலர்வளையம் வைத்து மரியாதை செலுத்தினார்.

\*\*\*\*\*

புனிதவியாழன்

உலகம் முழுவதும் உள்ள கிறிஸ்தவர்களால் தவக்காலத்தின் முக்கிய நிகழ்ச்சியான பெரிய வியாழன் இன்று கடைப்பிடிக்கப்படுகிறது.

இந்நாளையொட்டி வேளாங்கண்ணி புனித ஆரோக்கிய அன்னை பேராலயம்,

திருச்சி மேலப்புதூர் புனித மரியன்னை பேராலயம்,

பாலக்கரை உலக மீட்பர் பசிலிக்கா உள்ளிட்ட அனைத்து தேவாலயங்களிலும் ஏசு கிறிஸ்துவின் இறுதி இரா உணவை நினைவுகூறும் வகையில் பாதம் கழுவும் சடங்குடன் கூடிய சிறப்பு திருப்பலி இன்றுமாலை நடைபெறும்.

புனிதவெள்ளி ஈஸ்டரை முன்னிட்டு தாம்பரம் - தென்காசி சிறப்பு அதிவிரைவு ரயில் திருச்சி - திண்டுக்கல் வழியாக இன்று இயக்கப்பட உள்ளதாக தெற்கு ரயில்வே அறிவித்துள்ளது.

\*\*\*\*\*

### சாந்தாஸ்ரீனிவாசன்

திருச்சி அகில இந்திய வானொலியில் அறிவிப்பாளராக பணியாற்றி ஓய்வு பெற்ற மூத்த அறிவிப்பாளர் சாந்தாஸ்ரீனிவாசன் உடல் நலக்குறைவால் இன்று காலமானார். அவருக்கு வயது 68.

\*\*\*\*\*

### மகளிர் கால்பந்து

தாய்லாந்தில் நடைபெறும் 20 வயதிற்குட்பட்டோருக்கான ஆசிய கோப்பை மகளிர் கால்பந்து போட்டியின் முதல்சுற்றில் இந்தியா இன்று ஜப்பானை எதிர்கொள்கிறது.

\*\*\*\*\*

### மாலே - ஆடவர் கால்பந்து

மாலே--யில் நடைபெறும் 20 வயதிற்குட்பட்ட ஆடவர் தெற்காசிய கூட்டமைப்பு கால்பந்து சாம்பியன் பட்ட போட்டியின் இறுதி ஆட்டத்தில் இந்தியா நாளை பங்களாதேஷை எதிர்கொள்கிறது.

\*\*\*\*\*

### கிரிக்கெட்

ஐ.பி.எல் 20-20 கிரிக்கெட் போட்டியில் கொல்கத்தாவில் இன்றிரவு ஏழரை மணிக்கு கொல்கத்தா ரைட்ரைடர்ஸ் - சன் ரைசர்ஸ் ஹைதராபாத்ை எதிர்கொள்கிறது.

\*\*\*\*\*

### குத்துசண்டை

மங்கோலியாவில் நடைபெறும் ஆசிய குத்துசண்டை சேம்பியன் பட்ட போட்டியின்,

ஆடவர் 50 கிலோ எடை பிரிவில் இந்தியாவின் விஸ்வநாத் சுரேஷும்

60 கிலோ எடை பிரிவில் சச்சினும் அடுத்த சுற்றுக்கு  
முன்னேறினர்.

\*\*\*\*\*